

5 ta' Marzu, 1984

Imħallfin:-

S.T.O. Carmelo Schembri LL.D. - President
Onor. Hugh Harding B.A., LL.D., F.S.A., F.R.Hist.S.
Onor. Carmelo A. Agius B.A., LL.D.

Grazio Gerada

versus

Salvatore Pace *et*

Ripreza ta' Pussess ta' Fond - Hsara

L-artikolu 10 (a) tal-Kap. 109 jiddisponi fost oħrajn li l-Bord li jirregola l-Kera jagħti l-permess lis-sid li jiehu lura l-fond "jekk il-kerrej ikun għamel hafna hsara fil-fond".

Għalhekk biex is-sid jirnexxi fl-azzjoni tiegħu huwa jrid jipprova (1) li hemm danni konsiderevoli fil-fond; u (2) li dawn id-danni kienu kkagunati mill-kerrej. Mhux bizzejjed li s-sid jipprova li l-kerrej ikkaguna danni fil-fond jekk ma jippruvax ukoll li d-danni huma konsiderevoli. Hekk ukoll lanqas ma huwa bizzejjed li jipprova li hemm danni konsiderevoli fil-fond jekk ma jippruvax li dawn kienu kkagunati mill-kerrej.

Il-Qorti:-

Rat ir-rikors ipprezentat fil-Bord li Jirregola l-Kera li bih ir-rikorrent Grazio Gerada, wara li ppremetta li huwa jikri lill-imsemmi Salvatore Pace il-post numru hamsa u sittin (65), Triq il-Kapuċċini, il-Kalkara, bil-kera ta' hmistax-il lira (Lm15) fis-sena, li jithallas bit-tliet xhur bil-quddiem, l-ewwel skadenza fil-31 ta' Ottubru, 1979, u illi l-intimat għamel hsara konsiderevoli fil-post (artikolu 10 (a) tal-Kap. 109), talab li jigi awtorizzat jirriprendi l-pussess ta' l-imsemmi fond;

Rat ir-risposta ta' l-intimati li biha sottomettew li domanda tar-rikorrent ghandha tigi miċhuda bl-ispejjeż kontra tiegħu għaliex huma ma kkagunaw ebda hsara konsiderevoli fil-post in ezami kif jallega l-istess rikorrent;

Rat id-deċiżjoni mogħtija mill-Bord li jirregola l-Kera fit-3 ta' Lulju, 1981, li biha caħad it-talba tar-rikorrent bl-ispejjeż kontra tiegħu wara li kkunsidra:

Omissis;

Rat ir-rikors ta' l-appell ta' l-imsemmi Grazio Gerada li bih talab, għar-raġunijiet hemm imsemmija, li s-sentenza fuq imsemmija mogħtija mill-Bord li Jirregola l-Kera fit-3 ta' Lulju, 1981, tigi rrevokata u t-talba tiegħu tigi milqugħa bl-ispejjeż taż-żewġ istanzi kontra l-intimat appellat;

Rat ir-risposta ta' l-intimat appellat Salvatore Pace ppreżentata fis-16 ta' Lulju, 1981;

Rat l-atti l-oħra rilevanti u opportuni;

Semgħet lid-difensuri;

Ikkunsidrat:

L-azzjoni preżenti hija bbażata fuq dik il-parti ta' l-artikolu 10 (a) tal-Kap. 109 li tid-disponi li l-Bord jagħti l-permess lis-sid li jiehu lura l-fond "jekk il-kerrej ikun għamel hsara hafna fil-fond";

Għalhekk biex jirnexxi fl-azzjoni tiegħu, ir-rikorrent appellat irid jipprova (1) li hemm danni konsiderevoli fil-fond

de quo u (2) li dawn id-danni ġew ikkaġunati mill-kerrej, ċjoè mill-intimat appellat Salvatore Pace. Mhux biżżejjed li r-rikorrent appellat jipprova li l-kerrej ikkaġuna danni fil-fond jekk ma jippruvax ukoll li d-danni huma konsiderevoli. Hekk ukoll lanqas huwa biżżejjed li jipprova li hemm danni konsiderevoli fil-fond jekk ma jippruvax li dawn ġew ikkaġunati mill-kerrej;

ikkunsidrat:

Mill-verbal ta' l-aċċess miżmum mill-Bord li Jirregola l-Kera ... jirrizulta dan li ġej fil-fond *de quo*:

Omissis;

Kwantu għall-imsemmija konsenturi u sadid, kif sewwa osserva l-Bord, dawna huma konsegwenza ta' l-istruttura tal-bini. It-travi tal-hadid huma midfunin fix-xorok u hija haġa notorja li fi djar li għandhom is-soqfa bit-travi midfunin fix-xorok, wara ċertu ammont ta' snin jiġri appuntu dak li ġara fil-fond *de quo* u dawn is-soqfa jispiċċaw li jkollhom jinqalghu u, meta dana jista' jsir, it-travi jitnehha s-sadid minnhom, jiġu miżbugha bil-minju, jinqalbu u jergġhu jiddendlu u, jekk dan ma jistax isir għax it-travi jkunu iddeterjoraw ruhhom wisq, is-soqfa jiġu kompletament mibdula. Ċertament ma jistax jinghad li l-intimat appellat huwa responsabbli għal dawn il-konsenturi u sadid billi dawn huma difetti fl-istruttura tal-bini, tant li minn xi żmien 'l hawn is-soqfa ma baqgħux iżjed ikunu kostruwiti bit-travi tal-hadid midfunin. L-ċirkostanza msemmija fil-verbal li l-hajt ma juri ebda sinjal ta' qsim u jidher fi stat ta' manutenzjoni tajba turi li l-intimat appellat qiegħed jeseġwixxi l-obbligu tiegħu ta' manutenzjoni tal-fond mikri lilu;

Ir-rikorrent appellat qiegħed jipprova jattriwwixxi l-

imsemmija konsenturi għall-fatt li l-intimat appellat Pace iħaddem xi magna fil-fond però, fil-fehma tal-Qorti, din l-allegazzjoni ma għet bl-ebda mod ippruvata billi ma gie ppruvat bl-ebda mod li hemm xi konnessjoni bejn l-imsemmija konsenturi u l-użu ta' l-imsemmija magna. Infatti, il-Bord, kif jirrizulta mill-imsemmi verbal, haddem il-magna tas-serrar u inċanar u gie nnutat, fil-kliem ta' l-istess verbal "li anke fl-aqwa tat-thaddim tagħha, l-istruttura tal-bini ma thoss ebda vibrazzjoni li tista' b'xi mod tipproduċi deterjorament strutturali";

Ikkunsidrat:

Kwantu għaċ-ċirkostanza tal-bżonn tat-tikħil u tibjid fuq in-naha ta' barra u tal-bitha tal-fond, kif irrileva l-Bord, il-ħitan ma fihom ebda ħsara strutturali u ċertament il-ħtieġa ta' tikħil u tibjid ma tistax tiġi kkunsidrata li tammonta għal dik il-ħsara konsiderevoli li trid espressament il-liġi, kif lanqas jista' jiġi kkunsidrat il-fatt li l-ġnien mhux qed jiġi kkoltivat partikolarment;

Għalhekk il-Qorti tirritjeni li r-rikorrent appellat ma ppruvax dak li skond l-artikolu 10 (a) tal-Kap. 109 kellu jipprova u ejoè li hemm ħsara konsiderevoli fil-fond u li dina l-ħsara konsiderevoli għet ikkagunata mill-kerrej;

Għal dawn il-motivi l-Qorti tiddeċidi billi tiċhad l-appell u tikkonferma s-sentenza appellata. L-ispejjeż ta' dan l-appell għandhom jithallsu mir-rikorrent appellat.
